



Qısılırsan gecələr  
Tənhalıqın küncündə  
Ümidlərin kəsilib  
Zamanın ülgücündə

Səpələnib otağın  
Dört bir yanına dərtlər  
Həsrətin yenə gəlib  
Pəncərədən gülümsər

Qanad açır hər səhər  
Neçə-neçə xatirə  
Üzündəki təbəssüm  
Məndən sənə xatirə

Görürsən addımbaşı  
Sənsizlik hökm sürür  
Yalnızlıq da qapıda  
Yenə it kimi hürür

Dönsən də bil mən çətin  
Qürurumdan əyiləm  
Nə sən o sən kimisən  
Nə mən o mən deyiləm

Əl açıb yollarına  
Tanrı dua oxuyur  
Qucağımı geyindim  
Üst-başım sən qoxuyur

\*\*\*

Zərif bir yel əsir. Gecə yarısı  
Üşüyür kimsəsiz boş pəncərələr.  
Bu da üçüncü şam əriyib, sönür  
Ah o təmtəraqlı yalqız gecələr.

Ay da darıxaraq süzür baxışın  
Otaqda min illik sükut səsləri  
İndi unutmaqçün bir şeir - dua  
Bir də ki çağırıdım müqəddəsləri

Daha yolum düşüb küncə, bucağa  
İslanır hər iki üzü balışın.  
Dayana bilmirəm şamdan uzaqda,  
Qürur əlindəki son yalvarışı

Acı səadətini həzzini dadıb  
Geyirəm bu nimdəş xatirələri.  
Səni unutmaqçün təkcə səni yox  
Həm də ki unudam bu boz şəhəri.

Bir ümid görünür kiçik də olsa  
Atılmış vüsalın qırıqlarında .  
Sığışılıb illər də bircə vidaya  
Töküldü çatlamış dodaqlarından.

Mən daha səmada Tanrıya ögey  
Səninsə ən doğma yadınam indi  
Dəyişir ömrümün əqrəbləri də  
Yolunda özgə bir qadınam indi...